




4871 CH16



پیغام رسانی

16

پیغام رسانی ہماری زندگی کا ٹوٹ حصہ ہے۔ پیغام رسانی کی ہماری زندگی میں غیر معمولی اہمیت رہی ہے۔ اس کی غیر موجودگی سے بہت سے مسائل پیدا ہوتے ہیں۔ اس کا احساس ابتدا ہی سے رہا ہے، لہذا اس اہم انسانی ضرورت کی تکمیل کے لیے مختلف ادوار میں مختلف تدابیر اختیار کی گئی ہیں۔ ڈاک کا نظام شروع میں صرف پیغام بھیجنے اور موصول کرنے تک محدود تھا۔ لیکن وقت کے ساتھ ترقی کر کے یہ محکمہ اب بہت سارے کام انجام دے رہا ہے۔



ہندوستان میں ڈاک نظام کی ابتدا 1766 میں ایسٹ انڈیا کمپنی کے زیر نگیں لارڈ کلایون نے کی۔ یکم اکتوبر

1854 کو اسے عوامی سطح پر شروع کیا گیا۔ پہلا ڈاک خانہ کلکتہ میں قائم کیا

گیا اور پہلا کاغذی ڈاک ٹکٹ ملکہ وکٹوریہ کی تصویر کے ساتھ

جاری ہوا۔ بعد میں مدراس اور ممبئی میں بھی ڈاک

خانے قائم ہوئے اور لندن سے منگوائے ہوئے


لیٹر باکس مختلف مقامات پر لگائے گئے۔

کچھ ہی عرصے میں ملک کے متعدد علاقوں

میں باقاعدہ ڈاک کا نظام قائم ہو گیا۔ ہندوستان

میں بعض انوکھے ڈاک خانے بھی بنائے گئے۔





جیسے جموں و کشمیر میں شکارے اور کشتیوں پر ڈاک گھر کھولے گئے۔ ریگستانی علاقوں میں اونٹوں کے ذریعے ڈاک خانوں کا نظام قائم کیا گیا۔ آسام میں 'برہم پتر' ملک کی بڑی ندیوں میں ایسی ندی ہے جو آج بھی آبی مواصلات کا بڑا وسیلہ ہے۔ یہاں فیری بوٹ پوسٹ آفس بنائے گئے۔ جن کا آغاز 1976 میں ہوا۔ ان سب ڈاک گھروں نے عوام کی بڑی خدمت کی۔ ایسے مقامات پر خطوط پہنچانے کی سہولت فراہم کی جہاں پہنچنا دشوار تھا۔

مغربی بنگال میں خچر ڈاک گھر دارجلنگ (Darjeeling) ڈویژن کے پہاڑی گاؤں میں شروع کیے گئے جو بہت ہی کارآمد ثابت ہوئے۔ میدانی علاقوں میں سائیکل اور رکشہ ڈاک گھر کا تجربہ کیا گیا لیکن بعد میں باقاعدہ ڈاک خانے قائم ہوئے اور سائیکل سوار ڈاکوں نے گھر گھر ڈاک پہنچانے کا کام کیا۔

وزارت مواصلات اور اطلاعات کا محکمہ ڈاک ملک کا سب سے قدیم اور اہم محکمہ ہے۔ جس سے نہ صرف خطوط بلکہ تار اور مٹی آرڈر بھی بھیجے جاتے تھے۔ آزادی کے بعد ملک کے پہلے مواصلاتی وزیر رفیع احمد قدوائی نے رات کی ہوائی ڈاک کا نظام قائم کیا جو شروع میں محدود تھا لیکن بعد میں اس نے بڑی وسعت حاصل کی۔ موجودہ دور میں جدید ٹیکنالوجی کی مدد سے مواصلاتی نظام میں انقلابی تبدیلیاں رونما ہوئیں ہیں۔ لیکن ڈاک نظام کی اہمیت ابھی بھی قائم ہے۔



دور دراز علاقوں میں رابطے کا ذریعہ ڈاک ہی ہے۔ ایسے علاقے جہاں انٹرنیٹ یا موبائل نیٹ ورک کی سہولیات بہت کم دستیاب ہیں وہاں ڈاک ہی رابطے کا سب سے قابل بھروسہ ذریعہ ہے۔

خط، بل، سرکاری دستاویز اور دیگر پیغامات ڈاک کے ذریعے پہنچائے جاتے ہیں۔ پاسپورٹ، شناختی کارڈ، عدالتی نوٹس اور دیگر سرکاری کاغذات آج بھی ڈاک کے





ذریعے ہی محفوظ طریقے سے بھیجے جاتے ہیں۔
ڈاک نظام سے خط، پارسل، تحفے اور کتابیں
وغیرہ بھیجی جاسکتی ہیں۔ پوسٹ آفس کی اسپید
پارسل سروس آج بھی مقبول ہے۔ اس لیے
ڈاک نظام کو قابل اعتماد اور محفوظ ذریعہ سمجھا
جاتا ہے۔

محکمہ ڈاک 160 سال سے زیادہ کے
عرصے سے ہندوستان کے مواصلاتی نظام

کی ریڑھ کی ہڈی رہا ہے۔ اس نے ملک کی سماجی، اقتصادی ترقی میں اہم کردار ادا کیا ہے۔ بتدریج ان خدمات میں ترقی اور
توسیع ہوتی رہی ہے۔ گزشتہ دس بارہ برسوں میں ان سہولیات میں خاصی تیزی اور بہتری دیکھی گئی ہے۔ پہلے اگر ملک
کے لاکھوں شہری ان سہولیات سے مستفید ہوتے تھے تو اب ان کی تعداد بڑھ کر کروڑوں تک پہنچ گئی ہے۔ پہلے اگر
سیکڑوں دیہی علاقے ڈاک کی سہولیات سے فیض یاب ہوتے تھے تو اب ایسے لاکھوں دور دراز کے علاقے فیض یاب
ہو رہے ہیں۔ جو پہلے ان سہولیات سے محروم تھے۔ انفارمیشن ٹیکنالوجی نے جو انقلابی سہولیات کا اضافہ کیا ہے ان سے
ڈاک خانے کی خدمات میں بھی قابل قدر تیزی آئی ہے اور رفتار میں بھی حیرت انگیز تبدیلی پیدا ہوئی ہے۔ بہت سی بینکنگ
اور پوسٹل خدمات اب گھر بیٹھے حاصل ہو جاتی ہیں۔

دہلی کے شاستری بھون میں ملک کا پہلا خواتین

ڈاک گھر شروع ہوا۔ یہ مارچ 2013 میں شروع
کیا گیا۔ ہندوستان کی پہلی خاتون ڈاکہ اندراوتی،
ہیں، جن کا تقرر دہلی کے کنٹ پلس ڈاک گھر
میں ہوا تھا۔

محکمہ ڈاک میں بڑے پیمانے پر جدید
مواصلاتی ٹیکنالوجی پروجیکٹ کے آغاز کے بعد
صورت حال میں زبردست تبدیلی آئی ہے۔
محکمہ ڈاک نے اپنے ڈاک خانوں کے وسیع نظام



کو بغیر رکاوٹ کے ایک مرکزی بینکنگ پلیٹ فارم سے جوڑ دیا ہے، جو صارفین کو ملک بھر میں انٹرنیٹ بینکنگ، ای۔ پاس بک، این ای ایف ٹی، آر ٹی جی ایس کے ذریعے کئی جدید بینکنگ سہولیات فراہم کر رہا ہے۔

پہلے پینشن یافتگان کو اپنی لائف سرنٹیکٹ (Life Certificate) دینے کے لیے سال میں ایک مرتبہ بینک یا پوسٹ آفس میں حاضری دینی پڑتی تھی اب ڈاک کے ذریعے IPPB کی مدد سے ڈیجیٹل سرنٹیفکیٹ (DLC) خدمات نے اس مشکل کو بھی آسان کر دیا ہے۔

محکمہ ڈاک نے شہریوں کے فائدے کے لیے پاسپورٹ اور آدھار فراہم کرنے کے لیے وسیع پوسٹل نیٹ ورک مہیا کر دیا ہے۔ 430 سے زیادہ ڈاک خانے پاسپورٹ سیوا کیندر (POSK) کھولے گئے ہیں۔ یہ کیندر وہی سہولیات فراہم کرتا ہے جو کسی بھی پاسپورٹ سیوا کیندر کے ذریعے مہیا کی جاتی تھیں، اب یہ بھی آن لائن پورٹل سے منسلک ہو گئے ہیں۔ ڈاک خانے موجودہ دور میں شہریت ترمیم قانون کے تحت تارکین وطن کو رجسٹریشن کی خدمات بھی فراہم کر رہے ہیں۔



— ادارہ





زیرنگیں	:	ماتحت، تقرّف
قائم	:	بنیاد رکھنا
آغاز	:	ابتداء، شروعات
محدود	:	حد کے اندر، گھرا ہوا
وسعت	:	چوڑائی، کشادگی
مواصلاتی نظام	:	خبر پہنچانے والا انتظام
رُونما	:	سامنے آنا، ظاہر ہونا
کار آمد	:	کام کی چیز، فائدہ مند
اقتصادی	:	مالی، معاشی
بتدرج	:	ایک کے بعد ایک
توسیع	:	بڑھانا، وسعت دینا
مستفید	:	فائدہ اٹھانا
فیض یاب	:	فیض حاصل کرنا، فائدہ اٹھانا
تقرر	:	مقرر کرنا، ملازمت، نوکری
صارفین	:	استعمال کرنے والا، صارف کی جمع
یافتگان	:	پانے والا، حاصل کرنے والا
منسلک	:	جڑا ہوا، وابستہ
تارکینِ وطن	:	وطن چھوڑنے والے لوگ
ترمیم	:	اصلاح، درستی، تبدیلی




- ہندوستان میں ڈاک نظام 1766 میں قائم ہوا اور پہلا ڈاک گھر کلکتہ میں کھولا گیا۔ 1877 میں پارسل سروس، 1879 میں پوسٹ کارڈ، 1880 میں منی آرڈر اور 1911 میں الہ آباد سے پہلی ہوائی ڈاک کی شروعات ہوئی۔ ہمارے ملک میں 1986 میں اسپید پوسٹ سروس شروع کی گئی۔
- خوش بودار ڈاک ٹکٹ ہندوستان میں پہلی بار 2006 میں جاری کیے گئے جس میں گلاب اور چندن کی خوش بو تھی۔
- قومی ڈاک عجائب گھر (میوزیم) دہلی میں واقع ہے۔ یہاں پوری دنیا بھر کے ٹکٹوں کا انوکھا ذخیرہ ہے۔ یہ میوزیم ڈاک بھون سردار پٹیل چوک نئی دہلی میں ہے۔
- ڈیجیٹل ٹیکنالوجی کے استعمال سے ڈاک خانے کی خدمات میں متعدد نئی سہولیات کا اضافہ ہوا ہے جیسے آن لائن بینکنگ، ای پاس بک، این ای ایف ٹی اور آر ٹی جی ایس وغیرہ۔
- بہت سے ڈاک خانے 24 گھنٹے اور روز کھلے رہتے ہیں۔

سوچیے اور بتائیے




1. دور دراز علاقوں تک ڈاک کی رسائی کے لیے کیا طریقے اپنائے گئے؟
2. اطلاعات و نشریات تک وزارت نے ڈاک نظام کو کس طرح مستحکم کیا؟
3. موجودہ دور میں ڈاک کے نظام میں کیا تبدیلیاں آئی ہیں؟
4. موجودہ دور میں ڈاک خانہ شہریوں کو کونسی سہولیات مہیا کر رہا ہے؟

◆ نیچے لکھے وضاحتی فقرے کے لیے ایک لفظ لکھیے:



- i. خط پہنچانے والا کارندہ
- ii. خط ڈالنے کی جگہ
- iii. خطوط کی تقسیم کا نظام چلانے والا گھر
- iv. لفافہ پر چسپاں کیا جانے والا ٹکٹ





v. بذریعہ ڈاک پیسہ روانہ کرنا

vi. جسے خط لکھا جائے



پڑھیے، سمجھیے اور لکھیے

◆ ان جملوں کو غور سے پڑھیے۔

— ابھی کچھ رات باقی ہے۔

— ابھی دن نہیں نکلا ہے۔

پہلے جملے سے مثبت خیال ظاہر ہو رہا ہے۔ ایسے جملے کو 'مثبت' جملے کہتے ہیں۔ دوسرے جملے میں لفظ 'نہیں' آیا ہے جس کی وجہ سے یہ جملہ 'منفی جملہ' کہلاتا ہے۔ لیکن انھیں پڑھنے سے معلوم ہو رہا ہے کہ پہلے اور دوسرے جملے میں بات ایک ہی کہی گئی ہے۔

◆ درج ذیل جملوں کو منفی جملوں میں تبدیل کیجیے:

i. یہاں سے بچ کر جانا بدشوار ہے۔

ii. میں آپ کی ہر بات ماننے کو تیار ہوں۔

iii. وہ کیوں ان میں شمار کیا جائے؟

iv. موبائل نیٹ ورک کی سہولیات دستیاب ہیں۔

◆ مثال میں دیے گئے اشارے کی مدد سے خالی جگہ بھریے:

مثال:	یہ خط نامعلوم پتے سے آیا ہے۔	(سابقہ)	نا
1.	پیغام رسانی پہلے مشکل تھی مگر اب آسان ہو گئی ہے۔	(متضاد)	_____
2.	2006 میں خوش بودار ٹکٹ جاری کیے گئے تھے۔	(لاحقہ)	_____
3.	ڈاکے نے دروازے کے آگے خط ڈال دیا۔	(ظرف مکان)	_____
4.	میں نے کل ایک پارسل بھیجا تھا۔	(ظرف زمان)	_____
5.	رضیہ نے محنت سے اپنا لوہا منوایا۔	(مخاورہ)	_____



درست الفاظ استعمال کیجیے:

1. ڈاک خانہ ایک _____ ہے۔ (رنگ/پرنده/اداره)
2. خط _____ کے ذریعے پہنچایا جاتا ہے۔ (ڈاکٹر/استاد/ڈاکیہ)
3. لفافے پر _____ چپکاتے ہیں (نوٹ/سکہ/ٹکٹ)
4. پیغام کچھ دنوں میں _____ کے ذریعے پہنچ جاتا ہے۔ (اسپیڈ پوسٹ/ایس ایم ایس/خط)

دیے گئے جدول میں پیغام رسانی کے قدیم اور موجودہ طریقے لکھیے:

جدید طریقے	قدیم طریقے



تلاش کیجیے

- پوسٹ کارڈ حاصل کیجیے اور اس کے استعمال کے بارے میں پتہ کیجیے۔
- آج کھانے پینے اور روزمرہ استعمال کی چیزیں پارسل کے ذریعہ منگوائی جا رہی ہیں۔ معلوم کیجیے کہ اس کو بھیجنے اور حاصل کرنے کا طریقہ کار کیا ہے۔
- اپنے ڈاک خانہ کا نام، پتہ اور پین کوڈ (Pin Code) معلوم کیجیے۔





- تصور کیجیے آپ کسی مقام کی سیر کو گئے ہیں۔ اپنے سفر کا حال اپنے دوست کو خط لکھ کر بیان کیجیے۔
- اسکول انتظامیہ کو ای۔ میل (E:mail) بھیج کر معلوم کیجیے کہ گرمیوں کی تعطیلات کب سے شروع ہو رہی ہیں۔
- اپنے محلے یا علاقے کے ڈاک خانہ میں جائیے اور معلوم کیجیے وہاں کون سے کام انجام دیے جاتے ہیں۔ اپنی جمع کی گئی معلومات کی بنیاد پر ایک رپورٹ تیار کیجیے۔

عملی کام



- اپنے والدین کی مدد سے قریبی ڈاک خانے میں اپنا کھانا کھولیے۔ اپنے انعام اور تہواری کی رقم جمع کر کے بچت کے طریقوں پر اپنے ہم جماعت ساتھیوں کے ساتھ گفتگو کیجیے۔
- ٹکٹ کب جاری ہوتا ہے؟
- موقع یا شخصیت کا انتخاب کس طرح کیا جاتا ہے؟
- کن کن شخصیات پر ڈاک ٹکٹ جاری کیے جا چکے ہیں؟
- ڈاک ٹکٹ کا مطالعہ (Philately) کیا ہے؟ نیچے دیے گئے ویب لنک سے معلوم کیجیے۔
www.postagestamps.gov.in/philataley
- اپنے علاقے کے ڈاک کیہ سے گفتگو کیجیے اور ڈاک نظام کے بارے میں معلومات حاصل کیجیے۔

